



IL-KUMMISSJONI
EWROPEA

IR-RAPPREŻENTANT GHOLI TAL-
UNJONI GHALL-
AFFARIJET BARRANIN U L-
POLITIKA TA' SIGURTÀ

Brussell, 8.4.2020
JOIN(2020) 11 final

**KOMUNIKAZZJONI KONĠUNTA LILL-PARLAMENT EWROPEW, LILL-
KUNSILL, LILL-KUMITAT EKONOMIKU U SOĊJALI EWROPEW U LILL-
KUMITAT TAR-REĠJUNI**

Komunikazzjoni dwar ir-rispons globali tal-UE għall-COVID-19

I. Introduzzjoni

It-tifqigha tal-coronavirus **evolviet f'pandemija globali**. Qatlet ghexieren ta' eluf ta' persuni, tefgħet pressjoni fuq il-komunitajiet, ziedet l-appelli għall-protezzjoni soċjali, naqqset l-attività kummerċjali u fixklet il-ktajjen ta' provvista. Il-konsegwenzi tagħha se jkunu profondi. Wara li dehret għall-ewwel darba fiċ-Ċina, din il-pandemija issa nfixret fl-Ewropa u madwar id-dinja, b'riperkussjonijiet fuq l-istabbiltà u s-sigurtà soċjali.

Minhabba li dan il-virus ma jiddiskriminax bejn in-nies u ma jagħtix kas il-fruntieri, din il-kriżi storika **tehtieg rispons globali rapidu, massiv u koordinat** biex jiproteġi lil kulhadd, isalva l-ħajjiet u jindirizza l-konsegwenzi ekonomiċi. Dan huwa l-waqt għas-**solidarjetà u t-tmexxija** internazzjonali, u mhux għall-izolament; biex nibnu l-pontijiet internazzjonalment, u mhux innaqqsuhom; biex nipprovdu t-trasparenza u l-fatti, u nikkumbattu d-dizinformazzjoni. L-Unjoni Ewropea (UE), bħala l-akbar donatur fid-dinja u forza ekonomika ewlenija, diġà qiegħda fuq quddiem f'dan l-isforz. L-Unjoni diġà ħadet sensiela ta' azzjonijiet konkreti u rapidi biex tappoġġa s-shab tagħna.

L-UE qed tagħmel kulma hemm bżonn biex tiġġieled il-kriżi tal-COVID-19 fl-Ewropa. Huwa wkoll fl-interess tal-UE li nuru solidarjetà mal-bqija tad-dinja. Rispons Ewropew b'saħħtu u globali jinvolvi li nħarsu l-**valuri fundamentali** tagħna, u bl-istess mod li naħdmu favur l-**interessi strateġiċi** tagħna. Il-benesseri tas-shab tagħna madwar id-dinja huwa importanti għal kull Ewropew. Nistgħu nieħdu ħsieb shiħ tas-saħħa u s-sigurtà tagħna biss jekk nappoġġaw ukoll lil haddieħor. Il-battalja tagħna biex nirbhu kontra l-virus internament tista' tintrebaħ biss jekk nirbhu kontra l-virus globalment. Is-shubijiet b'saħħithom tal-UE madwar id-dinja għaldaqstant huma saħansitra aktar relevanti biex nindirizzaw din il-pandemija u l-konsegwenzi tagħha. Din il-Kummissjoni ġeopolitika hija lesta li tmexxi din il-ħidma.

L-UE tappoġġa l-**kooperazzjoni internazzjonali u s-soluzzjonijiet multilaterali** f'din il-kriżi. Qed nieħdu rwol ta' tmexxija fl-isforzi ta' koordinazzjoni li qed isiru min-Nazzjonijiet Uniti, mill-G20, mill-G7, mill-Organizzazzjoni Internazzjonali tax-Xogħol (ILO), u mill-istituzzjonijiet finanzjarji internazzjonali. L-UE se toffri l-appoġġ kollu tagħha lill-isforzi tas-Segretarju Ġenerali tan-NU biex jikkoordina rispons tan-NU kollha.

Ir-rispons tal-UE jimxu fuq l-**approċċ tat-Tim Ewropa**. Dan jieħu kontribuzzjonijiet mill-istituzzjonijiet kollha tal-UE u jikkombina r-rizorsi mmobilizzati mill-Istati Membri u l-istituzzjonijiet finanzjarji tal-UE, b'mod partikolari l-Bank Ewropew tal-Investment (BEI) u l-Bank Ewropew għar-Rikostruzzjoni u l-Iżvilupp (BERŻ). Billi naħdmu flimkien, it-Tim Ewropa jista' jiġbor massa kritika liema bħalha.

F'konformità mal-approċċ maqbul fil-G20 u promoss min-NU, ir-rispons tal-UE jindirizza l-**konsegwenzi umanitarji, sanitarji, soċjali u ekonomiċi tal-kriżi**. Jindirizza l-ħtiġijiet ta' emergenza fit-terminu qasir, kif ukoll l-impatti strutturali aktar fit-tul fuq is-soċjetajiet u l-ekonomiji, u biex b'hekk inaqqas ir-riskju ta' destabbilizzazzjoni. Isaħħaħ l-azzjonijiet governattivi kif ukoll nongovernattivi.

Ir-rispons tal-UE se jkompli jadatta ruħu għal sitwazzjoni li qed tevolvi. Bl-istess mod li bih tajna appoġġ materjali liċ-Ċina meta faqqgħet il-pandemija, issa se niffukaw fuq l-**iktar pajjiżi affettwati li għandhom bżonn appoġġ sanitarju** bħall-pajjiżi fl-Afrika, fil-Viċinat, fil-Balkani tal-Punent, fil-Lvant Nofsani u l-Afrika ta' Fuq, partijiet tal-Asja, l-Amerka Latina u l-Karibew. L-enfasi se tkun fuq l-aktar nies vulnerabbli, inklużi l-migranti, ir-refuġjati, il-persuni spostati internament u l-komunitajiet ospitanti tagħhom. Din hija wkoll

wirja ta' kif nindirizzaw l-isfidi flimkien mal-Afrika¹. Dawk kollha li jeħtieġu l-kura tas-saħħa u l-protezzjoni għandhom ikunu fuq ir-radar tagħna.

Lil hinn mill-appoġġ finanzjarju u kooperazzjoni oħra, l-UE se tuża s-**sett shih tal-ghodod tagħha tal-kummerċ u l-investment u s-sistema tat-trasport tagħha** biex tiżgura l-fluss kontinwu tal-merkanzija u tevita l-interruzzjonijiet tal-provvista fit-tul, b'mod partikolari għal prodotti mediċi kritiċi u l-ikel.

L-UE se tkompli tippromwovi u tħares **il-governanza tajba, id-drittijiet tal-bniedem, l-istat tad-dritt, l-ugwaljanza bejn il-ġeneri u n-nondiskriminazzjoni, il-kundizzjonijiet tax-xogħol deċenti, kif ukoll il-valuri fundamentali u l-prinċipji umanitarji**. Il-miżuri speċjali u straordinarji meħtieġa biex titrażżan il-pandemija ma għandhomx iwasslu biex ikun hemm rigress tal-valuri u l-prinċipji fundamentali tas-soċjetajiet miftuħa u demokratiċi tagħna. Barra minn hekk, ir-rispons kollettiv tagħna għall-coronavirus għandu jevita deċiżjonijiet dwar il-politika u l-investment li jaggravaw il-kriżijiet eżistenti bħat-telfien tal-bijodiversità u l-emerġenza klimatika.

U fl-aħħar, l-azzjoni tal-UE se tkun **ibbażata fuq il-fatti u trasparenti**, u se tiġġieled kontra kull tentattivi ta' dizinformazzjoni fl-UE u barra minnha. Se tkun akkumpanjata minn kampanji ta' koordinazzjoni kkoordinati biex jagħtu informazzjoni dwar l-involviment u l-kooperazzjoni tagħna mas-sħab fi żmien ta' kriżi. L-UE se tkompli wkoll l-involviment tagħha mal-pjattoformi diġitali globali biex tiffacilita l-aċċes għal informazzjoni awtorevoli dwar is-saħħa bhal dik provduta mill-Organizzazzjoni Dinjija tas-Saħħa (WHO).

Biex jintlaħqu dawn l-oġġettivi, l-UE se tikseb **appoġġ finanzjarju** għall-pajjiżi sħab għal total ta' aktar minn EUR 15,6 biljun.

Dawn il-fondi huma riżorsi eżistenti għall-azzjoni esterna. Flimkien ma' sħabna, qed niżguraw li l-finanzjament tal-UE sostanzjali li diġà ġie allokat lilhom jiġi mmirat biex jgħinhom jindirizzaw l-impatt tal-COVID-19, simili għal dak li qed nagħmlu fl-Ewropa. Dan se jippermetti li l-azzjoni tal-UE tkun rapida, adattata u operattiva.

Ir-rispons globali tagħna għall-COVID-19 se jintegra l-oġġettivi strateġiċi li l-UE stabbiliet għaliha rigward l-ambjent u l-klima, kif ipprezentati fil-**Patt Ekoloġiku Ewropew**, u l-**Agenda Diġitali**, li għadhom validi għalkollox. Il-ħidma li għaddejja fuq dawn l-oġġettivi sejra fil-fatt issaħħaħ l-isforzi biex jiġu indirizzati l-isfidi fit-terminu qasir u fit-tul marbuta mal-pandemija. Il-kriżi preżenti tfakkarna li l-**implimentazzjoni shiha tal-Agenda 2030 għall-Iżvilupp Sostenibbli u tal-Ftehim ta' Pariġi** għadhom kruċjali biex jgħinu lid-dinja tkun armata aħjar għal xokkijiet sistemici futuri.

II. L-approċċ tat-Tim Ewropa

L-approċċ tat-Tim Ewropa jrid jipprovdi qafas uniku għall-azzjoni tar-rispons estern Ewropew biex jappoġġa s-sħab biex jindirizzaw il-kriżi tal-COVID-19, strateġija kongunta bbażata fuq erba' pilastri ewlenin:

1. **Il-prijoritajiet tat-Tim Ewropa:** l-azzjoni kollettiva tagħna se tiffoka fuq (i) rispons ta' emerġenza għall-kriżi sanitarja immedjata u l-ħtiġijiet umanitarji li jirriżultaw minnha; (ii) li nsahħu s-sistemi tas-saħħa, tal-ilma u tas-sanitazzjoni, kif ukoll il-kapaċitajiet ta' riċerka tas-sħab tagħna biex jindirizzaw il-pandemija u t-tħejjija tagħhom; u (iii) li nindirizzaw il-konsegwenzi soċjali u ekonomiċi immedjati.

¹ Komunikazzjoni Kongunta "Lejn strateġija komprensiva mal-Afrika", JOIN(2020) 4.

2. **Il-pakketti tat-Tim Ewropa:** se nikkoordinaw mas-shab ta' implimentazzjoni – bhall-BEI, il-BERŻ, u l-istituzzjonijiet Ewropej tal-finanzi għall-izvilupp, l-Aġenziji għall-Izvilupp u l-fornituri tal-Assistenza Teknika tal-Istati Membri, u l-Istituzzjonijiet Finanzjarji Internazzjonali – biex nistabbilixxu pakkett finanzjarju koerenti għal kull pajjiż sieheb li jehtieg l-appogg tagħna. Għal dan il-għan, id-delegazzjonijiet tal-UE se jirċievu gwida dwar il-modalitajiet u l-għazliet tal-implimentazzjoni.
3. **It-Tim Ewropa għat-Thejjija Globali:** Se nappoġġaw il-Bord ta' Monitoraġġ tat-Thejjija Globali, li identifika EUR 7,5 biljun bhala għan ta' gbir ta' fondi globali, billi nospitaw mument għad-donaturi;
4. **It-Tim Ewropa għall-koordinazzjoni globali u l-multilateralizmu:** se nużaw il-pożizzjoni ta' influwenza tal-UE bhala attur globali u kontributor ewlieni għas-sistema internazzjonali tal-għajnuna biex nipromwovu rispons globali kkoordinat, b'mod partikolari fil-qafas tal-G7, tal-G20 u fin-Nazzjonijiet Uniti. Il-kontribuzzjonijiet tal-UE u tal-Istati Membri tagħha se jiġu pprezentati fil-livell tal-pajjiż, reġjonali, u globali, b'mod partikolari fir-rispons internazzjonali mmexxi min-Nazzjonijiet Uniti, il-G7, u l-G20, biex tiġi promossa l-koordinazzjoni u titjeb il-vizibbiltà tal-appoġġ Ewropew lill-pajjiżi shab.

F'dan l-ispiritu, il-Kummissjoni tilqa' l-isforzi tal-istituzzjonijiet finanzjarji shab biex iwasslu l-finanzjament b'mod aktar rapidu u effiċjenti, billi jintensifikaw is-sindakazzjoni reċiproka fil-kofinanzjament tar-rispons għall-coronavirus u li jzidu d-dipendenza reċiproka fuq l-evalwazzjonijiet ta' xulxin.

II.1. Il-prijoritajiet tat-Tim Ewropa:

II.1.1. Rispons ta' emerġenza urġenti, għat-terminu l-qasir għall-kriżi tas-sahha u għall-htigijiet umanitarji li jirrizultaw

Il-pandemija se tigrava l-htigijiet umanitarji. L-effetti tagħha se jinhassu bl-aktar mod akut mill-popolazzjonijiet li diġà huma affettwati minn krizijiet umanitarji u kunflitti, bhall-migranti, ir-refuġjati, il-persuni spostati internament, kif ukoll in-nisa, it-tfal, l-anzjani u l-persuni b'dizabilità, kif ukoll minoranzi oħrajn.

Biex nimmassimizzaw l-effett tar-rispons ta' emerġenza tagħna, huwa vitali li nikkoordinaw l-azzjonijiet u l-flussi ta' informazzjoni ma' donaturi u atturi oħra, b'mod partikolari l-Istati Membri tal-UE, id-WHO u aġenziji oħra tan-NU, Moviment Internazzjonali tas-Salib l-Ahmar u tan-Nofs Qamar l-Ahmar, u organizzazzjonijiet nongovernattivi oħrajn.

L-isfidi ewlenin li għandhom jiġu indirizzati:

- Nindirizzaw in-nuqqas kroniku globali ta' tagħmir ta' protezzjoni personali, partikolari l-maskri u l-ingwanti, li huwa ta' theddida partikolarment għall-haddiema tas-sahha fl-ewwel linja u s-servizzi tal-emerġenza, kif ukoll in-nuqqasijiet fil-ġestjoni tal-iskart bijomediku;
- Niżguraw li jibqgħu jinghataw is-servizzi lil popolazzjonijiet affettwati mill-kunflitti u spostati b'mod furzat, lir-refuġjati u lill-migranti, partikolarment dawk li qed jgħixu fil-kampijiet jew f'sitwazzjonijiet simili għall-kampijiet, f'żoni b'densità ta' popolazzjoni kbira jew postijiet li ma jintlaħqux, u li jiġu adattati għall-kuntest tal-pandemija;
- Inkomplu nissodisfaw il-htigijiet bażiċi tal-aktar nies vulnerabbli, inkluż il-konsenja tal-ikel essenzjali, l-assistenza nutrittiva għal gruppi b'insigurtà tal-ikel u malnutriti,

kif ukoll servizzi tas-saħħa essenzjali u saħħa sesswali u riproduttiva u d-drittijiet relatati.

L-UE qed tikkontribwixxi biex jiġu indirizzati dawn l-isfidi billi:

- Tipprovdi appoġġ immedjat għall-isforzi globali billi tikkontribwixxi għall-Pjan Strategiku ta' Thejjiġa u Rispons tad-WHO, għall-Pjan ta' Rispons Umanitarju Globali varat min-NU fil-25 ta' Marzu 2020 (mira totali ta' EUR 1,86 biljun) kif ukoll għall-appell tal-Moviment Internazzjonali tas-Salib l-Aħmar u tan-Nofs Qamar l-Aħmar varat fis-26 ta' Marzu (mira totali ta' EUR 750 miljun);
- Tipprovdi appoġġ immirat immedjat biex jindirizza l-konsegwenzi umanitarji tal-pandemija fil-pajjiżi milquta, b'mod partikolari fis-setturi tas-saħħa, tal-ilma, is-sanità u l-iġjene (WASH), u l-logistika;
- Iżżid id-disponibbiltà globali tat-tagħmir ta' protezzjoni personali u l-apparat mediku permezz tal-appoġġ għal produzzjoni miżjuda u soluzzjonijiet innovattivi fl-Ewropa, biex jiġu ssodisfati l-htigijiet fl-Ewropa u f'pajjiżi shab;
- Torganizza l-provvista ta' tagħmir ta' protezzjoni personali meħtieġ urgentement għall-pajjiżi shab, kif ukoll assistenza *in natura* lill-pajjiżi milquta permezz tal-Mekkaniżmu tal-Unjoni għall-Protezzjoni Ċivili (pereżempju l-assistenza *in natura* pprovdata liċ-Ċina tul it-tifqigha u mbagħad lil diversi pajjiżi tal-Balkani tal-Punent);
- Tipprovdi garanziji u provvedimenti ta' likwidità lill-banek lokali permezz ta' istituzzjonijiet finanzjarji internazzjonali u istituzzjonijiet Ewropej tal-finanzi għall-iżvilupp, bl-appoġġ tal-Fond Ewropew għall-Iżvilupp Sostenibbli (EFSD);
- Tappoġġa l-isforzi globali għall-forniment suffiċjenti ta' oġġetti essenzjali, ikel u ilma u tikkumbatti r-restrizzjonijiet fuq l-esportazzjoni jew miżuri distorsivi oħrajn fis-settur agroalimentari;
- Tappoġġa l-pajjiżi shab għall-identifikazzjoni, il-gbir, is-separazzjoni, il-ħzin, it-trasport, it-trattament u r-rimi xierqa tal-iskart mediku b'enfasi fuq flussi ta' skart godda relatati mal-COVID-19;
- Issaħħaħ l-appoġġ miċ-Ċentru Ewropew għall-Prevenzjoni u l-Kontroll tal-Mard (ECDC) għat-thejjiġa u għall-bini tal-kapaċitajiet. L-ECDC diġà qed jaqsam il-gwida u l-valutazzjonijiet tiegħu relatati mal-coronavirus mal-gvernijiet tal-pajjiżi tal-Balkani tal-Punent u tal-Viċinat. L-istess għandu jsir għal għodod oħrajn li qed jiġu żviluppati fl-UE bhala parti mill-istrategija ta' hrug tagħha;
- Testendi l-ambitu tematiku tal-Fond ta' Solidarjetà tal-UE², disponibbli wkoll għall-pajjiżi li qed jinnegozjaw l-adeżjoni tagħhom għall-Unjoni, biex ikopri sitwazzjonijiet ta' kriżi kbar li jirriżultaw minn theddida għas-saħħa pubblika;
- Tieħu l-miżuri kollha neċessarji biex tiżgura li l-ktajjen ta' provvista globali kollha jibqgħu intatti biex jiġi ffaċilitat il-kummerċ, b'mod partikolari għall-provvisti mediċi essenzjali u l-prodotti mediċinali;

² COM(2020) 114 final: Proposta għal Regolament tal-Parlament Ewropew u tal-Kunsill li jemenda r-Regolament tal-Kunsill (KE) Nru 2012/2002 sabiex jipprovdi assistenza finanzjarja lill-Istati Membri u lill-pajjiżi li qed jinnegozjaw l-adeżjoni tagħhom mal-Unjoni li jkunu affettwati serjament minn emerġenza tas-saħħa pubblika kbira.

- Tistieden lill-Balkani tal-Punent biex jingħaqdu fil-Ftehim ta' Akkwist Kongunt tal-UE biex tippermettilhom jieħdu sehem fi proċessi ta' akkwist kongunti għat-tagħmir mediku: kollha kkonfermaw l-intenzjoni tagħhom li jieħdu sehem;
- Testendi s-sistema ta' twissija bikrija Ewropea għall-mard li jittiehed għall-Balkani tal-Punent biex tippermetti t-trasferiment rapidu tat-twissijiet u l-miżuri.

Eżempji ta' appoġġ ta' emerġenza tal-UE lil pajjiżi shab

Fl-Etjopja, l-UE mmobilizzat malajr **EUR 10 miljun** biex tappoġġa l-Pjan ta' Thejjija u Rispons tal-Gvern għat-tifqigħa tal-COVID-19. Dawn il-fondi jingħaddew mill-programm ta' appoġġ baġitarju għas-settur tas-saħħa fl-Etjopja li hemm għaddej, li gie varat fl-2016, b'allokazzjoni totali ta' EUR 165 miljun. Il-finanzjament addizzjonali se jgħin lill-Etjopja żżid l-għadd ta' laboratorji dijanjostiċi bit-tagħmir dijanjostiku u l-kits tat-testijiet għall-COVID-19, u l-għadd ta' ċentri tat-trattament.

Fin-Niġerja, l-UE se tappoġġa l-Programm ta' Żvilupp tan-Nazzjonijiet Uniti (UNDP) b'kontribuzzjoni ta' **EUR 50 miljun** biex jiġi implimentat il-Pjan ta' Rispons tan-NU għall-COVID-19. L-objettiv tal-azzjoni huwa li tiġi żgurata l-aħjar kura tal-każijiet ikkonfermati tal-COVID-19 u biex it-tifqigħa ma tkomplex tinxtered, permezz ta' rispons inklużiv u bi sjieda nazzjonali għall-COVID-19.

Fil-Balkani tal-Punent, l-UE diġà mmobilizzat fondi konsiderevoli għall-appoġġ immedjat għas-settur tas-saħħa li jammonta għal **EUR 38 miljun** (EUR 4 miljun għall-Albanija, EUR 7 miljun għall-Bożnija-Herzegovina, EUR 5 miljun għall-Kosovo³, EUR 3 miljun għall-Montenegro, EUR 4 miljun għall-Maċedonja ta' Fuq, u EUR 15-il miljun għas-Serbja). L-appoġġ tal-UE jinkludi tagħmir mediku li jsalva l-ħajjiet, inkluż għall-kura intensiva, sodod tal-isptar, ambulanzi kompletament mġhamrin, mijiet ta' respiraturi, magni tar-raġġi-X mobbli diġitali, għaxriet ta' eluf ta' kits tal-ittejtjar u ammont enormi ta' tagħmir ta' protezzjoni personali.

Taħt il-Faċilità għar-Refuġjati fit-**Turkija**, qed jiġu akkwistati infrastruttura u apparat tas-saħħa fuq skala żgħira, b'valur ta' **EUR 90 miljun**.

Fil-pajjiżi tas-Shubija tal-Lvant, l-UE qed timmobilizza pakkett ta' appoġġ ta' emerġenza b'valur ta' aktar minn **EUR 30 miljun** għal htigijiet immedjati fis-settur tas-saħħa. **Fl-Armenja**, aktar minn 3 000 unità domestika vulnerabbli, b'anzjani u nies b'dizabilità, kif ukoll familji kbar fir-reġjuni ta' Shirak, Tavush u Lori se jirċievu pakketti ta' għajjnuna umanitarja bis-saħħa tal-appoġġ tal-Unjoni Ewropea. **Fl-Ukrajna**, l-UE kkonsenjta apparat għaċ-Ċentru ta' Kura Medika ta' Emerġenza tal-Oblast ta' Donetsk, b'100 sett ta' tagħmir ta' protezzjoni personali kif ukoll aktar minn 70 litru ta' likwidu antisettiku b'konċentrazzjoni għolja.

Fil-Viċinat tan-Nofsinhar, qed jitwaqqfu spazji ta' triage u ta' iżolament bl-appoġġ tal-UE, qed jitharreg il-persunal taċ-ċentri tal-iżvilupp soċjali u qed isiru kampanji ta' komunikazzjoni lokali. Gew akkwistati 3 500 maskra kirurġika u respiratorja.

Fil-Karibew, l-UE stabbiliet appoġġ reġjonali għall-Caribbean Public Health Agency,

³ Dan l-isem huwa mingħajr preġudizzju għall-pożizzjonijiet dwar l-istatus, u huwa konformi mal-UNSCR 1244 (1999) u l-Opinjoni tal-QIĠ dwar id-dikjarazzjoni tal-indipendenza tal-Kosovo

CARPHA, għal ammont totali ta' EUR 8 miljun biex ikopru l-htigijiet l-aktar urgenti tal-pajjiżi f'appoġġ għall-operazzjonijiet ta' kontroll tat-tifqigha. Dan jinkludi materjal ta' protezzjoni tal-provizjonijiet, reagenti tat-testijiet, materjal tal-laboratorji, trattamenti/vaccini, kif ukoll appoġġ biex tiżdied il-forza tax-xogħol tas-saħħa.

Fil-**Venezwela**, u l-pajjiżi tar-reġjun, l-UE qed tappoġġa l-Organizzazzjoni tas-Saħħa Pan-Amerikana u l-Federazzjoni Internazzjonali tas-Salib l-Aħmar u tan-Nofs Qamar l-Aħmar għal azzjonijiet li jgħinu biex tiġi mrażżna l-firxa u jithejja r-rispons għall-COVID-19 (b'total ta' EUR 9 miljun). Dan jinkludi t-titjib tal-aċċess għas-servizzi bażiċi tas-saħħa u l-faċilitazzjoni tal-aċċess għas-sanitazzjoni u l-iġjene għall-popolazzjonijiet vulnerabbli, inklużi r-refuġjati.

Kontribuzzjoni finanzjarja: EUR 502 miljun

II.1.2. Appoġġ għat-tishih tar-riċerka, u tas-sistemi tas-saħħa u tal-ilma

Il-ġlieda kontra l-firxa tal-virus tirrikjedi li tiżdied l-iġjene u li s-sistemi tas-saħħa jsiru reżiljenti madwar id-dinja kollha. F'xi pajjiżi shab, iċ-ċirkustanzi huma partikolarment diffiċli minhabba l-aċċess limitat għall-ilma u sistemi tas-saħħa diġà dgħajfin. L-UE se tuża formola ta' politika bbażata fuq l-evidenza ttestjata fi krizijiet tas-saħħa preċedenti, bħat-tifqighat tal-Ebola u taz-Zika, li fihom l-appoġġ għas-sistemi tas-saħħa tal-aktar pajjiżi vulnerabbli, il-kollaborazzjoni reġjonali, is-sorveljanza u l-iżvilupp ta' dijanjostika ġdida u vaccin eventwalment temmew it-tifqighat. Għal dan il-għan, se ssir enfasi qawwija fuq ir-riċerka u l-innovazzjoni.

L-isfidi ewlenin li għandhom jiġu indirizzati:

- Nappoġġaw il-pajjiżi b'rizorsi limitati, u nagħtu spinta lill-isforzi ta' konteniment u ta' trattamenti tagħhom; insaħħu s-sistemi tas-saħħa u tal-protezzjoni soċjali biex niżguraw kapacitajiet sostenibbli għat-tnaqqis tar-riskju, is-sorveljanza u l-ġestjoni tar-rispons;
- Niżguraw l-aċċess għal faċilitajiet bażiċi tal-ħasil tal-idejn u għas-sapun, kif ukoll Prattiki WASH tajbin fil-komunitajiet, id-djar, l-iskejjel, is-swieq u b'mod partikolari l-faċilitajiet tas-saħħa, biex jgħinu fil-prevenzjoni tat-trażmissjoni;
- Naċċelleraw l-isforzi tar-riċerka biex jiġu żviluppati trattamenti, vaccini, terapiji u dijanjostika effettivi, u biex tiġi żgurata d-disponibbiltà universali bi prezz affordabbli;
- Niżguraw id-disponibbiltà tat-tagħmir protettiv għall-ħaddiema tas-saħħa, ukoll billi nirrestawraw il-ktajjen tal-provvista globali.

L-UE qed tikkontribwxxi biex jiġu indirizzati dawn l-isfidi billi:

- Nappoġġaw il-pajjiżi shab biex jibnu sistemi tas-saħħa u tal-protezzjoni soċjali reżiljenti u biex jimplementaw ir-regolamenti internazzjonali tas-saħħa;
- Insaħħu u niffukaw programmi tas-saħħa tal-UE eżistenti biex jgħinu lill-pajjiżi shab jipproteġu, iżidu, u jincentivaw il-forza tax-xogħol tas-saħħa;
- Nappoġġaw l-isforzi tal-komunikazzjoni u s-sensibilizzazzjoni għall-popolazzjoni mill-gvernijiet dwar miżuri protettivi bażiċi u pariri dwar l-iġjene biex jipprevjenu l-firxa tal-coronavirus;
- Nagħtu flessibbiltà taht l-appoġġ tagħna lil inizzjattivi globali għall-Fond Globali għall-Ġlieda kontra l-AIDS, it-Tuberkulożi u l-Malarja, GAVI, the Vaccine Alliance,

u l-Facilità ta' Finanzjament Globali, filwaqt li niżguraw li programmi tas-saħħa vitali se jkomplu;

- Nappoġġaw riċerka ulterjuri dwar id-dijanostika, it-trattament u l-prevenzjoni; ladarba jkun hemm vaċċin disponibbli, inhaffu l-approvazzjoni u nissussidjaw il-vaċċini u l-ġhoti tagħhom f'pajjiżi vulnerabbli;
- Nappoġġaw it-taħriġ tal-esperti u s-sorveljanza epidjemoloġika, l-implimentazzjoni u l-użu ta' laboratorji mobbli u soluzzjonijiet mobbli oħrajn;
- Insaħħu organizzazzjonijiet tas-sigurtà tas-saħħa reġjonali fil-pajjiżi Afrikani, tal-Karibew u tal-Paċifiku, bħall-Istitut Pasteur fis-Senegal;
- Nilqgħu pajjiżi kandidati fil-Pajjiżi Balkani fil-Kumitat għas-Sigurtà tas-Saħħa tal-UE, nipprovdu assistenza teknika, protokollu u linji gwida ta' ġestjoni tal-krizijiet, u nikkondividu opinjonijiet esperti kif ukoll nirriflettu kif il-kandidati potenzjali jistgħu jiġu assoċjati l-aħjar ma' dawn il-mizuri;
- Nappoġġaw l-aċċess ugwali għas-sistema tas-saħħa lill-komunitajiet tal-migranti, tar-refuġati, ta' persuni spostati u dawk ospitanti permezz tal-fondi fiduċjarji tal-UE u l-Istrument li jikkontribwixxi għall-Istabbiltà u l-Paċi, li jipprovdu assistenza medika ta' emerġenza kif ukoll appoġġ f'servizzi u infrastrutturi tas-saħħa bażiċi;
- Nippromwovu l-iskambju tad-*data* bejn ir-riċerkaturi, u niffacilitaw l-aċċess għar-rizultati u l-evidenza permezz tal-Aċċess Miftuħ u x-Xjenza Miftuħa mir-riċerka sabiex jiffacilitaw l-adozzjoni politika u klinika;
- Nintensifikaw it-tnejja mal-Istati Membri tal-UE u l-pajjiżi terzi tas-Shubija Globali għas-Saħħa. Ir-rizorsi tas-Shubija għall-Provi Kliniċi bejn Pajjiżi Ewropej u Pajjiżi li qed Jizviluppaw (EDCTP), li bħalissa tiffoka fuq l-Afrika Sub-Saħarjana, jistgħu jiżdiedu biex tiġi permessa l-estensjoni tagħha għall-pajjiżi tan-Nofsinhar tal-Mediterran;
- Nirriorjentaw ix-xogħol ta' pjattaformi multilaterali eżistenti bħall-Coalition for Epidemic Preparedness Innovation (CEPI) għall-iżvilupp tal-vaċċini u l-Global Research Collaboration for Infectious Disease Preparedness (GloPID-R) għat-tnejja.

Eżempji tal-appoġġ tal-UE tas-settur tas-saħħa tas-shab tagħha

Fis-**Sudan**, l-UE qed taħdem biex tiżgura l-aċċess għall-ilma nadif u l-iġjene u tqajjem kuxjenza dwar il-virus, bħala parti minn proġetti umanitarji li b'kollox jilhq **EUR 10 miljun**.

Il-Kummissjoni ffirmat l-Inizjattiva tal-UE l-ġdida għas-Sigurtà tas-Saħħa maċ-Centru Ewropew għall-Prevenzjoni u l-Kontroll tal-Mard (ECDC) li tammonta għal EUR 9 miljun. Din diġà bdiet, tkopri t-23 **pajjiż tal-Viċinat u tat-Tkabbir** u tiffoka fuq it-tnejja u l-kapaċità medika biex jindirizzaw it-tifqigha u l-bosta riperkussjonijiet.

Fl-**Iran**, l-UE se tipprovdi **EUR 6 miljun** biex issaħħaħ is-settur tas-saħħa permezz tal-akkwist ta' mediċini essenzjali, it-taħriġ ta' persunal tas-saħħa essenzjali u permezz ta' kampanji ta' sensibilizzazzjoni dwar l-iġjene personali u s-sanitazzjoni. Qed niffinanzjaw ukoll l-aċċess miżjud għas-servizzi bażiċi tal-aktar refuġjati Afgani vulnerabbli li qed jgħixu fl-Iran.

Kontribuzzjoni finanzjarja: EUR 2 858 miljun

II.1.3. Nindirizzaw il-konsegwenzi ekonomiċi u soċjali

Huwa wisq probabbli li din il-kriżi tas-saħħa mingħajr preċedent se ġġib magħha effetti ekonomiċi u soċjali negattivi: dawn iridu jiġu indirizzati bħala kwistjoni ta' urġenza biex tiġi evitata d-destabbilizzazzjoni. Dan jeħtieġ l-azzjonijiet fuq bosta fronti: miżuri ta' rpar fid-dawl ta' xokk makroekonomiku possibbli, appoġġ xieraq għall-intermedjarji finanzjarji, taħlita ta' għażliet ta' finanzjament għas-settur pubbliku u privat. Jinkludi wkoll qafas protettiv għall-forza tax-xogħol u għal unitajiet domestiċi mingħajr introjtu.

L-isfidi ewlenin li għandhom jiġu indirizzati:

- Nindirizzaw il-konsegwenzi ekonomiċi severi mill-pandemija madwar id-dinja, u nipprevjenu ċiklu ta' reċessjoni f' bosta pajjiżi shab. Bosta pajjiżi shab se jiltaqgħu ma' tnaqqis fl-attività ekonomika, u zieda qawwija fil-qgħad u l-faqar. Dan jista' jwassal għal pressjoni fuq il-finanzi pubbliċi, tensjonijiet soċjali akbar u, f'xi kuntesti, għall-vjolenza;
- Nindirizzaw l-isfidi addizzjonali finanzjarji u ta' likwidità kkawżati minn din il-kriżi. Għadd ta' ekonomiji fil-fażi tal-iżvilupp u emergenti qed jiffaċċjaw din il-kriżi f' sitwazzjonijiet ta' dejn kbir u spazju ta' politika limitat. Pajjiżi li jiddependu fuq it-turiżmu jew ir-rimessi, kif ukoll dawk fil-bidu tal-ktajjen tal-provvista jew li jiddependu fuq l-esportazzjonijiet tal-komoditajiet primarji, se jkunu fost dawk l-aktar milquta bis-saħħa;
- Nappoġġaw miżuri ta' stabbilizzazzjoni ekonomika u soċjali u ta' protezzjoni soċjali bħad-differiment temporanju jew eżenzjonijiet mill-ħlasijiet tat-taxxa u tas-sigurtà soċjali, kundizzjonijiet ta' finanzjament ta' appoġġ għall-atturi ekonomiċi, u appoġġ finanzjarju dirett biex jgħin lill-ħaddiema (inklużi sussidji fuq il-pagi) u l-unitajiet domestiċi affettwati, b'attenzjoni partikolari għaż-żgħażaġh – li jkunu jeħtieġu zieda fin-nefqa soċjali. L-atturi ekonomiċi jista' jkollhom bżonn kreditu bi prezz affordabbli u jkollhom bżonn jirriskedaw il-ħlas lura tas-self;
- Nappoġġaw miżuri biex tingħata spinta lill-kapaċità tan-netwerk, inklużi miżuri fil-qosor, biex jiġi ffaċilitat ix-xogħol, it-tagħlim u s-soċjalizzazzjoni mill-bogħod, kif ukoll l-aċċess għall-informazzjoni preċiża;
- Niżguraw li l-kumpaniji jiksbu lura l-abbiltà li jiffinanzjaw investimenti aktar fit-tul, sabiex l-ekonomiji jkunu jistgħu jirkupraw b'mod ekoloġiku u inklużiv;
- Niżguraw ir-rispett għad-drittijiet tal-bniedem, inkluż id-drittijiet tax-xogħol, u d-demokrazija, b'attenzjoni partikolari għall-edukazzjoni u s-sitwazzjoni tan-nisa, tal-bniet u ta' dawk l-aktar vulnerabbli.

L-UE qed tikkontribwixxi biex jiġu indirizzati dawn l-isfidi billi:

- Nipproteġu l-ħaddiema fuq il-post tax-xogħol, nippromwovu miżuri inklużivi li jespandu l-kwantita u l-kwalità tal-aċċess għas-saħħa u x-xogħol decenti ingenerali. dawn il-miżuri jipprevjenu, fost l-oħrajn, id-diskriminazzjoni u l-esklużjoni soċjali;
- Nimmobilizzaw l-Istrument ta' Assistenza Makrofinanzjarja (Macro-Financial Assistance, MFA) għall-pajjiżi tal-Balkani tal-Punent u tal-Viċinat li qed jaffaċċaw kriżi tal-bilanċi tal-pagamenti, flimkien mal-appoġġ mill-Fond Monetarju Internazzjonali (FMI). L-Assistenza Makrofinanzjarja tista' tikkontribwixxi għall-istabbiltà makroekonomika u toħloq spazju ta' politika għal għażliet ta' rispons ekonomiku xierqa;

- Nappoġġaw temporanjament lill-gvernijiet nazzjonali permezz tal-assistenza teknika, l-appoġġ baġitarju dirett u, jekk relevanti, finanzjament konċessjonali, b'komplementarjetà mal-interventi tal-Bank Dinji u tal-FMI, biex jadottaw riformi tal-politiki fiskali, monetarji, soċjali u tas-saħħa pubblika sabiex fost l-oħrajn, jagħtu prijorità lin-nefqa pubblika għall-iżvilupp soċjo-ekonomiku u t-tnaqqis tal-faqar;
- Nappoġġaw temporanjament lill-intermedjarji finanzjarji, bħall-banek pubbliċi u korpi superviżorji/regolatorji, permezz ta' assistenza teknika jew garanziji biex jadottaw strategiji ta' finanzjament u oqfsa regolatorji aktar konduċenti, u biex ikollhom aċċess imtejjeb għall-finanzjament konċessjonali;
- Nappoġġaw is-settur privat – b'mod partikolari l-intraprizi żgħar u medji (SMEs) u dawk li jahdmu għal rashom – permezz ta' garanziji, provvediment ta' likwidità u assistenza teknika lis-settur privat; nappoġġaw lill-banek lokali permezz ta' istituzzjonijiet finanzjarji internazzjonali u istituzzjonijiet Ewropej tal-finanzi għall-iżvilupp biex ikollhom aċċess miżjud għall-appoġġ ta' likwidità, kapital operatorju u finanzjament tal-kummerċ; nirriorjentaw ulterjorment il-garanziji mill-EFSD lejn kondivizjoni tar-riskji fuq terminu iqsar fuq is-self għall-mikroimprendituri u l-SMEs. Il-Kummissjoni tilqa' r-riattivazzjoni tal-Inizjattiva ta' Vjenna tal-Koordinazzjoni tal-Banek li se tgħin lill-banek jibqgħu attivament involuti fil-finanzjament tal-ekonomiji tal-UE u tal-pajjiżi shab.
- L-għoti ta' self tas-settur pubbliku mill-BEI, notevolment għat-tagħmir u l-provvisti tal-kura tas-saħħa;
- Naħdmu ma' organizzazzjonijiet internazzjonali, pajjiżi shab u s-settur privat Ewropew biex nibnu ktajjen tal-valur b'saħħithom u reziljenti f'setturi strateġiċi u niżguraw li s-sostenibbiltà, id-drittijiet tax-xogħol u l-kriterji tar-responsabbiltà soċjali tal-kumpanniji jiġu rrispettati tul il-ktajjen tal-valur minkejja t-tnaqqis fid-domanda u meta l-ekonomija tirkupra;
- Nippromwovu forom ta' ħelsien mid-dejn (b'konsiderazzjoni minn istituzzjonijiet finanzjarji multilaterali, b'mod partikolari mill-FMI) partikolarment f'pajjiżi affettwati mir-reċessjoni tal-coronavirus;
- Nappoġġaw il-kontinwità tal-għoti tal-livelli kollha tal-edukazzjoni;
- Inzommu d-djalogu ta' politika appoġġat minn appoġġ baġitarju u assistenza teknika għar-riforma politika dwar id-drittijiet tal-bniedem u l-appoġġ għad-demokrazija, kif ukoll appoġġ dirett għas-soċjetà ċivili;
- Inkomplu nieħdu l-miżuri neċessarji kollha (kemm immedjatament kif ukoll fit-tul) biex niżguraw li l-ktajjen tal-provvista u l-kurituri tat-trasport globali jibqgħu intatti; niżguraw li l-miżuri biex tiġi indirizzata l-firxa tal-coronavirus li jaffettwaw il-moviment tal-oġġetti u tal-ħaddiema jibqgħu mmirati, proporzjonati, trasparenti u temporanji – kif inhu l-każ tal-miżura temporanja ta' awtorizzazzjoni tal-esportazzjoni tal-UE; filwaqt li jitqiesu l-ħtiġijiet tal-pajjiżi l-oħrajn għall-provvisti tal-emergenza u l-assistenza umanitarja. L-iskema temporanja ta' awtorizzazzjoni tal-esportazzjoni tal-UE espliċitament tipprevedi l-assistenza umanitarja bħala waħda mir-raġunijiet li għalihom l-Istati Membri jistgħu jagħtu awtorizzazzjonijiet għall-esportazzjoni.

Eżempji ta' appoġġ għall-irkupru

Fi **Sierra Leone**, EUR 34,7 miljun se jiġu pprovduti biex jiġu indirizzati l-konsegwenzi ekonomiċi tal-COVID-19, kif ġej: EUR 25 miljun permezz tal-appoġġ baġitarju dirett se jsaħħu r-reżiljenza u l-istabbiltà makroekonomika, kif ukoll jipprovdut l-appoġġ għall-pjan ta' rispons nazzjonali. Permezz ta' programm ta' trasferimenti ta' flus b'valur ta' EUR 5,2 miljun, l-appoġġ tal-Kummissjoni se jipproteġi d-dhul tal-aktar popolazzjonijiet vulnerabbli permezz tal-Bank Dinji. Finalment, permezz ta' pakkett ta' EUR 4.5 miljun, il-Kummissjoni se tappoġġa s-settur agrikolu biex tingħata spinta lill-produzzjoni lokali tal-ikel.

Fil-**Balkani tal-Punent**, l-UE mmobilizzat appoġġ konsiderevoli għall-irkupru soċjali u ekonomiku li jammonta għal **EUR 374.5 miljun** mill-bidu tal-kriżi (EUR 46,5 miljun għall-Albanija, EUR 73,5 miljun għall-Bożnija-Herzegovina, EUR 63 miljun għall-Kosovo, EUR 50 miljun għall-Montenegro, EUR 63 miljun għall-Maċedonja ta' Fuq, u EUR 78,5 miljun għas-Serbja). Dan se jgħin biex jiġi indirizzat l-impatt soċjo-ekonomiku tat-tifqigħa, b'mod partikolari għan-negozji l-aktar milquta, inkluż il-kumpaniji li jaħdmu fis-setturi tat-turiżmu u tat-trasport.

Għall-**Gordani u l-Libanu**, ġie adottat pakkett ta' EUR 240 miljun biex jappoġġa lill-unitajiet domestiċi vulnerabbli lokali u lir-refugjati Sirjani.

Kontribuzzjoni finanzjarja: EUR 12,281 miljun

II.2. Il-pakkett tat-Tim Ewropa

L-UE u l-Istati Membri tagħha se jikkontribwixxu għal pakkett tat-Tim Ewropa biex jappoġġa lill-pajjiżi shab fl-isforzi tagħhom biex jindirizzaw il-kriżi tal-COVID-19 b'mod komprensiv. Il-kontribuzzjoni tal-baġit tal-UE se tkun kif hawn ipprezentat f'din it-tabella:

II.1	Linji ta' azzjoni ta' prijorità komuni	Kontribuzzjoni tal-UE għall-Pakkett tat-Tim Ewropa (EUR miljuni)
II.1.1	Appoġġ għar-rispons ta' emerġenza urġenti u għal żmien qasir għal htigijiet umanitarji	502
II.1.2	Appoġġ għat-tisħiħ tas-sistemi tas-saħħa	2 858
II.1.3	Konsegwenzi ekonomiċi u soċjali	12 281
TOTAL		15 641

Din il-kontribuzzjoni tibni fuq strumenti u faċilitajiet eżistenti li jistgħu jwasslu riżultati rapidi u tangibbli. Dan huwa partikolarment il-każ għall-pjattaformi reġjonali ta' taħlit jew strumenti ta' garanzija tal-UE, jiġifieri l-EFSD u l-Mandat ta' Self Estern tal-BEI. Huwa previst ukoll li tiġi aċċellerata l-Assistenza Makrofinanzjarja għall-pajjiżi tal-Balkani tal-Punent u tal-Viċinat, li tikkomplementa l-appoġġ rapidu mill-FMI.

II.3 It-Tim Ewropa għat-Thejjija Globali

Is-sejbien ta' triq 'il barra mill-kriżi attwali jiddependi bħala kwistjoni ta' prijorità fuq l-implimentazzjoni rapida tad-dijanostika, vaċċini u trattamenti effettivi. Mingħajrom, kull pajjiż fid-dinja jibqa' vulnerabbli. Għal din ir-raġuni, l-UE se tingħaqad ma' shab minn madwar id-dinja biex torganizza mument għad-donaturi, bil-għan li tingħalaq id-diskrepanza

tal-likwidità attwali identifikata mill-Bord ta' Monitoraġġ tat-Thejjiġa Globali li jintlaħqu is-7,5 biljun euro ta' finanzjament meħtieġa għal:

- L-iżvilupp ta' dijanjostika, trattamenti u vaċċini rapidi tal-coronavirus, malajr u fuq skala kbira;
- L-iżgurar ta' provvisti suffiċjenti ta' tagħmir protettiv għall-ħaddiema tas-saħħa;
- L-appoġġ biex id-WHO tikkoordina u tipprijoritizza l-isforzi għall-pajjiżi l-aktar vulnerabbli.

Flimkien mal-impenji ta' finanzjament, l-UE u shabha se jimmiraw li jiżguraw impenn politiku f'livell għoli biex jiġi żgurat aċċess ekwu għall-prodotti maħluqa biex jindirizzaw din il-pandemija.

II.4 It-Tim Ewropa għall-koordinazzjoni globali u l-multilateralizmu:

L-UE se tippromwovi u tmexxi rispons ikoordinat fuq il-front multilaterali, b'mod partikolari fi sforz ta' koordinazzjoni kongunta man-Nazzjonijiet Uniti, l-istituzzjonijiet finanzjarji internazzjonali kif ukoll il-G7 u l-G20. L-UE u l-Istati Membri tagħha se jkomplu wkoll jaħdmu mal-Unjoni Afrikana (UA) dwar l-Istrateġija mġedda mal-Afrika, lejn is-summit UA-UE fil-ħarifa. Skont il-ftehim tal-Ministri tal-Finanzi u l-Gvernaturi tal-Banek Ċentrali tal-G20, l-UE se tikkontribwixxi b'mod attiv għall-iżvilupp ta' pjan direzzjonali għall-G20 bil-elementi li ġejjin⁴:

- Pjan ta' Azzjoni tal-G20 b'rispons għall-coronavirus, li se jindika l-azzjonijiet individwali u kollettivi li l-G20 ħadet u li se tkun qed tiegħu biex tirrispondi għall-pandemija. Il-Pjan ta' Azzjoni jenħteġ li jkun jinkludi miżuri makroekonomiċi, miżuri finanzjarji, u miżuri għall-istituzzjonijiet finanzjarji internazzjonali. Jenħteġ li l-Pjan ta' Azzjoni jkun jinkludi wkoll strateġija ta' hrug u rkupru kkoordinata, u li jnaqqas ir-riskji għall-ktajjen ta' provvista kummerċjali.
- Naħdmu mal-istituzzjonijiet finanzjarji internazzjonali relevanti, b'mod partikolari l-FMI u l-Bank Dinji, biex iwasslu malajr l-assistenza finanzjarja internazzjonali xierqa lis-swieq emergenti u lill-pajjiżi fil-fażi tal-iżvilupp biex ilaħħqu mal-isfidi pprezentati mill-pandemija tal-coronavirus, inkluż miżuri ta' likwidità u ta' ħelsien mid-dejn biex l-ifqar pajjiżi jkunu megħjuna jnaqqsu minnufih l-obbligi ta' ħlas lura tad-dejn tagħhom.
- Naħdmu mal-Bord għall-Istabbiltà Finanzjarja (FSB) fil-kapaċità tiegħu biex jikkoordina l-miżuri regolatorji u superviżorji tas-settur finanzjarju meħuda mill-pajjiżi b'rispons għall-pandemija. Kif maqbul mill-Ministri tal-Kummerċ tal-G20, l-UE se tiegħu miżuri neċessarji immedjati biex tiffaċilita l-kummerċ tal-oġġetti essenzjali u se tkompli taħdem mas-shab internazzjonali biex is-swieq jinżammu miftuħa. F'dan l-ispirtu, l-UE qed tkompli l-isforzi kollha tagħha biex timmodernizza u ssaħħa l-Organizzazzjoni Dinjija tal-Kummerċ (WTO) u l-faċilitazzjoni tal-kummerċ. L-UE se tippromwovi wkoll miżuri li jistgħu jgħinu lill-ekonomiji jirkupraw b'mod ekoloġiku u inkluziv.

B'risposta għall-appell tal-mexxejja tal-G20 fid-dikjarazzjoni straordinarja tagħhom dwar il-coronavirus, il-President tal-Kummissjoni, Ursula von der Leyen, u l-President tal-Kunsill

⁴ Ara l-Istqarrija għall-Istampa tal-G20 tat-30 ta' Marzu (Ministri tal-Finanzi u l-Gvernaturi tal-Banek Ċentrali tal-G20); id-Dikjarazzjoni tal-Mexxejja tal-G20 tas-26 ta' Marzu u d-Dikjarazzjoni tal-Mexxejja tal-G7 tas-16 ta' Marzu.

Ewropew, Charles Michel, offrew li jospitaw attività għad-donaturi online kif deskritt qabel, sabiex jiġi appoġġat finanzjament adegwat biex jiġi żviluppat u skjerat vaċċin kontra l-COVID-19.

Fil-kuntest tad-WHO, l-UE u l-Istati Membri tagħha se jmexxu t-tnejn ta' riżoluzzjoni dwar il-kriżi tal-COVID-19 sat-73 Assemblea Dinjija tas-Saħħa f' Mejju. Bl-appoġġ loġistiku mis-segretarjat tad-WHO, l-UE se torganizza konsultazzjonijiet inklużivi biex tibni kunsens fost il-pajjiżi dwar din ir-riżoluzzjoni importanti b' enfasi fuq is-solidarjetà, il-koordinazzjoni u l-ġestjoni tal-kriżijiet tas-saħħa.

Finalment, l-UE għandha tippromwovi **l-kooperazzjoni globali fir-riċerka u l-innovazzjoni**, b' hidma favur ix-Xjenza Miftuħa u l-Aċċess Miftuħ għad-*data* u r-riżultati tar-riċerka, kif ukoll it-tisħiħ tal-pjattaformi multilaterali eżistenti rilevanti biex jiġu indirizzati l-pandemiji.

Appoġġ għar-riċerka fl-Afrika

L-UE qed tingħaqad fl-isforzi ta' riċerka u innovazzjoni mal-**Afrika** fil-ġlieda kontra t-tifqigha tal-coronavirus. Is-Shubija għall-Provi Kliniċi bejn Pajjiżi Ewropej u Pajjiżi li qed Jiżviluppaw (EDCTP) qed tvara sejhiet ta' emerġenza għal espressjonijiet ta' interess biex tiġi appoġġata r-riċerka dwar il-coronavirus u jissahhu l-kapaċitajiet ta' riċerka fl-Afrika sub-Saħarjana. Se jiġu ffinanzjati tliet sejhiet b' aktar minn **EUR 25 miljun** minn Orizzont 2020, il-programm tar-riċerka u l-innovazzjoni tal-UE.